



**M**artinus Schaffhusiæ apud Helueticos ex honesta Peyerorum familia natus est, anno circiter 1515. Is cum felici ingenio esset præditus, à pueris operam literis dedit, & primæ rudimenta in patria facile percepit. postea sese studiorum gratia ad varias Academias contulit, atq; in primis Basileæ artibus & linguis gnauiter incubuit. Inde quoq; animum ad Iurisprudentiam cōuertit, & in ea facultate plurimum profecit, ita ut Tholæ in Burgūdia anno circiter 1544 Doctoralia sibi insignia compararit. Huic eruditioni accedebat uitæ integritas, & rerum expediendarum dexteritas. Itaq; cum in patriam rediisset, honestis officijs decoratur, atq; res magnæ perficiendæ committuntur. Quin etiam uicini quidam proceres, ac Regum Galliæ apud Helueticos legati eius opera usi, in ipso animi prudentiam & dicendi facundiam admirati sunt. Cum autem rerum politicarum quoque esset peritissimus, amplissimi Schaffhusiani Senatus decreto in oppido suo Neukirch præfectus eligitur, atq; eius loci administratio commendatur. Eâ functionem Martinus moderato animo suscepit, atq; singulari industria administrauit. Eo loco is etiamnum pergit, & unâ cum fratre prudentissimo Alexandro Schaffhusiano consule, patriæ suæ, ob multas animi & corporis uirtutes, ornamento existit. Anon.